

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Historical

تاریخی

لیکوال: سید محمد فضل الله بخاري

ژباړن: زاهد خلیلي

۱۶ دسمبر ۲۰۱۴

## لومړی نړیواله جگړه

(د انساني تاریخ د لومړی وحشي جگړې له عبرته ډک تاریخ)

۱۸

### پنځمه جرمني حمله (د چمپین-مارین جگړه)

د څلورمې جرمني حملې یوه میاشت وروسته د جگړې جبهه لږ څه آرامه وه، د جرمني زیاتو مشرانو د سولې غږ پورته کاوه؛ خو جنرال لیونډروف په فلیندرز باندې د حملې خپل پلان عملي کول غوښتل.

د څلورمې جگړې په جریان کې جرمني فوځ د خراب موسمي حالت په وجه په زکام او نورو وبایي ناروغیو باندې اخته شو، ددې حالت په اړه متحدو فوځونو ډېر پروپاگاندا کاوه.

د امریکایي فوځ په راتلو د متحدو فوځونو ځواک د جرمني برابر شوی وه، په جگړه کې د امریکا داخليدو جگړه بیخي بدله کړه، اوس جگړه په نویو ساینسي وسائلو باندې کیده.

د خراب حالت په درلودلو سره بیا جنرال لیونډروف په دوه ځایونو باندې د قوي حملو پلان جوړ کړی وه، ۵۲ برخي جرمني او ۳۶ برخي متحد فوځ د یوه بل مخامخ ول، په ۳۶ برخو کې ۲۳ فرانسوي، ۹ انګلیسي، ۲ ایټالوي او ۲ امریکایي برخي وې.

د پلان مطابق د جرمني اووم فوځ به ریمز په خپله ولکه کې راولي، لس ورځې وروسته به د جرمني لومړی فوځ د مارن په ختیځو سیمو باندې حمله کوي.

د جرمني اووم فوځ به د معمول مطابق گوله باري کوي؛ خو دا ځل جنرال فوش قوي گوله باري پیل کړه، په دې ډول متحد فوځ نږدې پروت جرمني فوځ ته سخت زیان واړوه او مخکې پروت صف یې گډوډ کړ.

د لومړی جرمني حملې غونډې پنځمه حمله هم ناکامه شوه، بلخوا لومړي فوځ لږه بریا ترلاسه کړه؛ خو وروسته متحد فوځونه ډېر مقاومت وکړ او هغوی یې نورې بریا ته پرېښودل.

د جرمني فوځ مورال ډېر تیت شوی وه، دښمن یې اوس ډېر مقاومت پیل کړی وه، د هغوی د مخکې تګ مخه یې نیوله.

په مجموعي توګه په دې پنځو جرمنیو حملو کې د جرمني ۸ لکه بهترین، قوي او تجربه کار فوځ ووژل شو، فوځ کې یې وبایي ناروغی خپرې شوې وې، اوس جرمني فوځ د حملې کولو په حالت کې نه وه.

## د متحدو فوځونو لومړۍ ځوابي حمله (د انزن-مارن جگړه)

جنرال فوش د جرمني فوځ پر ضد د قوي حملو لپاره له مخکې څخه پلان جوړ کړی وه، تر څو خپلو سیمې بیرته ونیسي، هغه په دې انتظار وه، چې څه وخت به جرمني حملې ناکامیږي او د هغوی په ستړي فوځ به حمله کوي، د جرمني د پنځمې حملې وروسته یې سمدستي د جولای په ۱۸ حمله پیل کړه.

د فرانسې لسم او شپږم فوځ ته د لویديزي جبهې څخه د حملې امر شوی وه او نهم او پنځم فوځ د ختیځ خوا څخه حمله کوونکی وه، د پلان مطابق د جولای په ۱۸ سهار وخت لسم فوځ او یو ساعت وروسته شپږم فوځ حمله پیل کړه، جگړه د مارن په سیمه کې ښه گرمه روانه وه.

په دې جگړه کې د متحدو فوځونو سره ۳۵۰ ټانکه ول، په لومړۍ نړیواله جگړه کې مخکې له دې ټانکونه په دومره ښه ډول نه وه استعمال شوي، لکه څنګه چې په دې جگړه کې استعمال شول، د شپې پورې متحد فوځونو ۵ میله مخکې کړی وه، په دا بله ورځ لسم فوځ د سونزون-کیتو-تیهرې د سرک خواته مخکې روان وه.

په دې سرک یې حمله وکړه، چې په دې سره د دښمن د حمل و نقل لاره بندیده؛ خو ددې ځای د نیولو څخه تېر شول، جرمني فوځ شا تګ وکړ، هغه ځای ته ولاړل، چې د کوم ځای څخه ورته سامان الات او خوراکي توکي راتلل.

د اګست په دریمه جرمني فوځ د شا تګ په پایله کې د ویسل او انزن د سیند شاته خپلې قوي مورچې ته ورسیده، د اګست په ۶ دوه برخې امریکایي فوځ د جرمني په فوځ حمله وکړ؛ خو بریالي نشول، د یوې بریا په ترلاسه کولو سره متحدو فوځونو جشن جوړ کړ او په پاریس کې یې اتش بازي وکړه، خلک ډېر خوشحاله شول، جنرال فوش ته د (مارشال) لقب ورکړل شو.

## د متحدو فوځونو دویمه ځوابي حمله (د ایمنز جگړه)

متحدو فوځونو په جولای کې د ایمنز د نیولو پلان جوړ کړی وه، د پلان مطابق څلورم انګلیسي فوځ به د ختیځ له لوري حمله کوي، د ښي خوا څخه به یې د فرانسې لومړی فوځ مرسته کوي او د فرانسې دریم فوځ به د جنوبي غاړې لخوا په دښمن باندې فشار اچوي.

په دې حمله کې ۶۰۰ نوي جوړ شوي ټانکونه استعمال شول، ۱۹۰۰ جنګي الوتکې په وکارول شوي، بلخوا جرمني فوځ د تخنیک او شمېر له مخې ډېر کمزوری وه، په دې سیمه کې د جرمني دویم او ۱۸ فوځ موجود وه، چې یو څو ټانکونه او نږدې ۳۵۰ الوتکې یې درلودې.

په دې ډول دا یو طرفه جگړه وه، د اګست په ۸ سهار ۴:۲۰ بجې انګلیسي فوځ حمله پیل کړه، انګلیسي فوځ د ټانکونو شاته روان وه، یو ساعت وروسته لومړي فرانسوي فوځ حمله پیل کړه.

په دې جگړه جرمني ته زیات زیان واوښت، د ټانکونو په مقابل کې د جرمني ۶ برخې فوځ یا شا تګ وکړ او یا هم تسلیم شول، په دوه ساعتونو کې ۱۶۰۰۰ تنه جرمني فوځ اسیر شو او د غرمې پورې متحد د جرمني د فوځ نه یوازې ۹ میله لرې وه.

جنرال لیوډنرروف وویل، چې د اګست ۸ د جرمني په تاریخ کې توره ورځ ده، په دې بریا سره د متحد فوځ حوصلي لورې شوي، د اګست د لسمې پورې متحد فوځ ۱۲ میله نور هم مخکې تګ کړی وه.

جنرال فوش جنرال هیګ ته امر کړی وه، چې مخکې ته ادامه ورکړي، تر څو د دښمن د ماتې څخه ګټه پورته کړي، جنرال هیګ دا حمله پای ته ورسوله او د اګست په ۲۱ بیا نوي حمله پیل کړه، جرمني فوځ یې د حملې ښه ځواب ورکړ.

د اگست په ۲۳ جنرال هيگ د بوي عمومي حملې امر وکړ، په دې سره جرمني فوځ نور شا تگ هم وکړ، د اگست په ۳۱-۳۰ متحد فوځ د سينټ کونټنن د غره لورې څوکې ونيولې.

د پرلپسې ماتو وروسته، د اگست په مياشت کې يو کراون کونسل(جرگه) جوړه شوه، چې د جگړې حالت وڅيړي او د راتلونکي لپاره پلان جوړ کړي، جنرال ليونډروف خپله استعفا وړاندې کړه؛ خو ونه منل شوه او پريکړه وشوه، چې د اخري سلگي پورې به په فرانسه کې د خپلې دفاعي کړنې د ساتلو لپاره جگړه روانه وي.

د بې طرفه هيوادونو لخوا د سولې د راوستو لپاره کونټينونه روان ول، په لومړيو کې لږ څه پرمختگ شو؛ خو وروسته هر څه ناکام شول.

### د متحدو فوځونو دريمه ځوابي حمله (د سينټ می هيل جگړه)

جرمني د فوځ د کموالي په وجه هره لحظه شا تگ کاوه، تر څو سينټ می هيل ته ورسیده، د امريکا نوي روزل شوي فوځ چې دا خبر واوریده، پريکړه يې وکړه، چې په دې سترې شوي فوځ باندې بايد حمله وکړي، د خپل فوځ مورال يې لوړ کړ، په دې سره په متحدو هيوادونو کې خپلې نمبرې لوړې کړې.

ددې موخي لپاره امريکايي جنرال پيرشنگ د جنرال فوش نه اجازه واخيسته، اخو د جرمني شا تگ وروستی مرحلې ته رسيدلی وه، د سپټمبر په ۱۱ جرمني خپله اخري توپ خانه انتقالوله، په دا بله ورځ جنرال پيرشنگ يوه قوي حمله وکړه، جرمني فوځ لږ لږ مقاومت کاوه؛ خو په برياليتوب سره يې د شا تگ عمل روان وساته.

### د متحدو فوځونو وروستی حملې

د جنرال فوش او نورو متحدينو له نظره يې د ۱۹۱۹ ز کال په مارچ کې بايد وروستی حملې پېل شي؛ خو وروستيو جگړو يې پلان بدل کړ؛ ځکه چې حوصلي يې لوړې شوې وې، اوس جنرال فوش د دېمن د شا تگ لپاره پلان جوړ کړ، هغه پوه شوی وه، چې جرمني فوځ قوي بحران سره مخ دی، يو د فوځ کموالی بلخوا د سوداگريزې لارې بندوالی او بل اقتصادي وران ويجاړ حالت.

په دې حالاتو کې هغه فکر وکړ، چې په دېمن بايد وروستی حملې پېل شي، انگليسي پارلمان هم ددې جگړې سره موافقه وکړه.

اوس متحد فوځونه ۲۲۰ برخې وه، چې ۱۰۲ فرانسوي، ۶۰ انگليسي، ۴۲ امريکايي، ۱۲ بليجيمي، ۲ ايټالوي او ۲ برخې پرتگالی فوځ وه، په دوی کې امريکايي فوځ د ډير قوت خاوند وه او نور نسبتاً کمزوري ول، ۱۶۰ برخې يې جگړې ته چمتو کړی وه او ۶۰ يې د محفوظ فوځ په توگه ساتلی وه.

مقابل کې يې ۱۹۷ برخې جرمني فوځ وه، چې ۱۸۴ يې جنګي وه.

متحد فوځ د سره منظم شوی وه، جنرال فوش نسل او هيواد ته د نظر کولو پرته فوځونه منظم کړي ول، فرانسوي جنرال د انگليسي، امريکايي مشرانو د لاس لاندې ول او همداسې برعکس.

### د سپټمبر د ۲۶ څخه د اکتوبر د ۳۱ پورې

#### ۱- جنوبي پنس (ميوز-ارکان)

په ميوز او پنس کې جرمني فوځ موجود وه، امريکايي فوځ ته امر وشو، چې حمله پرې وکړي، ددې جگړې لپاره د فرانسې ۲۲۰۰۰۰ تنه فوځ دلته راوستل شو او ۶۰۰۰۰۰ امريکايي فوځ د سينټ می هيل ته را راون کړل شو.

د فرانسې څلورم فوځ هم د بڼې خوا څخه دلته متوجه شوی وه، د سپتمبر په ۲۶ د سهار په ۵:۲۵ بجو فرانسوي فوځ حمله پیل کړه، لومړی یې قوي گوله باري وکړه او بیا یې مخکې تگ پیل کړ، د سپتمبر د ۲۷ ماښام پورې یې ۳ میله مخکې کړی وه، څو منډه وروسته امریکایي فوځ د جنرال پرشنگ په مشرۍ په فرانسوي فوځ باندې حمله وکړه. نورې درې ورځې قوي جگړه روانه وه، د اکتوبر د لومړۍ نېټې پورې فرانسوي فوځ نور ۶ میله مخکې تگ کړی وه، د اکتوبر د ۹ پورې یې نور ۱.۵ میله مخکې تگ وکړ، فرانسوي فوځ باحوصله وه او په میړانه یې جگړه کوله، مقابل کې یې جرمني فوځ د دفاع لپاره ډېرې هڅې کولې، د اکتوبر د ۳۱ پورې څلورم فوځ نږدې ۲۰ میله مخکې تگ کړی وه.

د سپتمبر په ۲۶ امریکایي فوځ ناڅاپي حمله وکړه او لږ څه بریا یې ترلاسه کړه، د ماښام پورې یې جرمني فوځ ۵ میله شا تگ ته اړ کړ، وروسته بیا امریکایي فوځ قوي حملې پیل کړې، د امریکایي فوځ مخکې تگ د اکتوبر د لومړۍ نېټې پورې روان وه، جرمني فوځ ډگر پریښود. د اکتوبر په ۴ امریکایي فوځ بیا منظم شو او حملو ته یې ځان چمتو کړ، د امریکایي فوځ مرستې ته دویم فوځ هم راغی، ټوله میاشت قوي جگړه روانه وه، د اکتوبر د ۳۱ قوي امریکایي فوځ یوازې ۱۰ میله مخکې تگ کړی وه.

### ۲- لویدیځ پښر (کیمبرائي-سینټ کوننټن)

په دې سیمه کې د فرانسې د لومړي فوځ سربیره لومړی، دویم، دریم او څلورم انگلیسي فوځ موجود وه، د سپتمبر په ۲۷ حمله پیل شوه، د حملې د پټولو لپاره لومړی گوله باري ونه کړل شوه، یوازې پیاده فوځ یې ورولیږه، د فوځ شاته یې ټانکونه روان کړي وه؛ خو بريالي نشول.

د سپتمبر د ۲۸ په شپه متحد فوځ د دښمن دفاعي کرښه ماته کړه او ۶ میله مخکې ولاړ، جنرال لیوډنډروف جنرال هیدن برگ ته په راپور کې وویل، چې د ماتې نه د ځان ساتلو یوازینی لپاره جنگ بندي کول دي. د سپتمبر په ۲۹ ماښام فرانسوي فوځ مشهورې هیدن برگ دفاعي کرښې ته ورسیده او په ولکه کې یې راوسته، په دا بله ورځ یې کیمبرائي محاصر کړه، چې دا محاصره د اکتوبر د ۹ پورې روانه وه، جرمني فوځ کیمبرائي خالي کړه او ولاړ، بلخوا فرانسوي فوځ په کوننټن باندې حمله وکړه، مخکې ولاړ او د هیدن برگ د کرښې دریمه برخه یې هم ونیوله.

جرمني فوځ د سیل دریا ته رسیدلی وه، د اکتوبر په ۱۷ متحدو فوځونو په دې ځای حمله وکړه، د لاکیتاوا په جنوب کې متحد فوځ ډېره ښه جگړه وکړه، د اکتوبر په ۲۰ یې دښمن ددې سیمې څخه په بشپړ ډول وویسته. د اکتوبر په ۳۱ جرمني فوځ د شیلډ په سیمه کې یوه بله دفاعي کرښه جوړه کړه، متحد فوځ یې په مقابل کې مورچې جوړې کړې او د حملې لپاره یې چمتوالی پیل کړ.

### ۳- د فلنډرز حمله

د فرانسې شپږم، د انگلستان دویم او بیلجیمي فوځ د بیلجیم د پاچاه البرټ په مشرۍ د سپتمبر په ۲۸ باندې حمله پیل کړه، د اکتوبر په لومړۍ نېټه یې فوځ ۸ میله مخکې تگ وکړ. په دې جبهه کې جرمني د فوځ د کموالي سره مخ وه، دا سیمه پاريس ته نږدې وه او دا وخت د بارانو موسم وه. د اکتوبر د ۱۴ پورې قوي بارانونه ول، چې په وجه یې جگړه ونشوه، وروسته د موسم په ښه کېدو متحد فوځ بیا جگړه پیل کړه، د اکتوبر د ۲۰ پورې یې جرمني فوځ د لیز سیند پورې شا تگ ته اړ کړی وه، د اکتوبر په ۲۸ جنرال لیوډنډروف خپل فوځ ته د شا تگ امر وکړ او د شیلډ په سیمه کې یې د دفاعي کرښې د جوړولو امر ورکړ.

## د نومبر د لومړۍ څخه تر یوولسم پورې

په لویدیزه جبهه کې انګلیسي فوځ د جګړې وروستی مرحلې ته داخل شوی وه، جنرال هیګ غوښتل، چې جرمنیان د شیلډ د دفاعي کرښې نه وشړي، هغه د والنسینس د سیمې څخه د حملې پلان جوړ کړ. متحدو فوځونو د نومبر په ۲ د شپې مهال ښار په خپله ولکه کې راوست، جنرال هیګ د یوې قوي حملې پلان جوړ کړ، د متحد فوځ په مخکې جرمني فوځ ډېر کمزوری وه او د خپلې دفاعي کرښې (شیلډ) نه شا تګ ته اړ شول، جرمني فوځ د حمل و نقل د وسائلو د کموالي، د خراب ریل ګاډي نظام، خراب موسم او د متحدو فوځونو د هوايي حملو سره مخ وه.

متحدو فوځونو د نومبر د ۱۱ پورې د بي وي، ایویسنس، ماؤبیوګ، برسن، تورنایي او د رینامګس سیمې په ولکه کې راوستې وې، د جګړې څخه څو ساعته مخکې د کانادا فوځ مانز ته داخل شوی وه، دا جبهه هم غلې شوه او لومړی نړیواله جګړه پای ته ورسیده، د جرمني د لویدیزې جبهې په غلې کیدو سره اوس د لومړی نړیوالې جګړې یوازې یوه جبهه پاتې وه، چې جګړه په کې روانه وه.

دا جبهه د جرمني افریقایي مستعمري وې، چې په ختیځه افریقا کې موجودې وې، جرمني جنرال لیوتوربیک چې د جرمني د ماتې خبر واوریده؛ نو د نومبر په ۱۴ یې جنګ بندي ومنله او په دې ډول لومړی نړیواله جګړه په بشپړ ډول پای ته ورسیده، د متحدو فوځونو د سلو ورځو وروستیو جګړو د جرمني ملا ماته کړې وه، د جرمني اقتصاد ډېر خراب وه، د فوځ د کموالي سره مخ وه او نه یې شو کولای، چې خپلې پولې وساتي، جرمني مشرانو ومنله، چې نور باید دښمن ته تسلیم شي.

## د ایټالېي جبهه

د ایټالېي په جبهه کې د جرمني او اسټریا مشترک فوځ تېر کال بریالی شوی وه، هغوی ایټالوي فوځ د پي ایو سیند پورې شا تګ ته اړ کړی وه.

## د پي ایو او وتوریو وینتیو جګړې

جرمني د ۱۹۱۸ ز کال د پسرلي په موسم کې قوي حملې پیل کړې وې، دواړو خواوو د خپلو ملګرو هیوادو څخه وغوښتل، چې جګړه قوي کړي، جرمني د اسټریا نه وغوښتل، چې په ایټالېي باندې یوه قوي حمله وکړي، بلخوا د متحدو فوځونو مشر جنرال فوش د ایټالېي څخه وغوښتل، چې د ایسونزو په سیند باندې یوه قوي حمله وکړي. د ایټالېي د فوځ مشر جنرال ارمینډ وډیاز د جنرال فوش هغه غوښتنه رده کړه، چې ایټالیا دې د ترینیتینو د جبهې له لارې حمله وکړي، اسټریا د جرمني د غوښتنې سره سم حمله وکړه، اسټریا ددې حملې لپاره ۵۸ برخې فوځ چمتو کړی وه، په مقابل کې یې ۵۷ برخې ایټالوي فوځ موجود وه، په دې کې ۵ برخې انګلیسي او فرانسوي فوځ هم شامل وه.

جنرال کونریډ د اسټریا د فوځ مشري کوله، د پي ایو په جبهه کې جنرال بوروايوک د فوځ مشر وه، اسټریایي فوځ د ستونزو سره مخ شو؛ ځکه نو د دوه مختلفو سیمو له لارې یې حمله پیل کړه.

د جون د میاشتې په ۱۳ د ترینیتینو د جنوب له لارې حمله پیل شوه؛ خو د ۱۵ تاریخ څخه ځانګړې حملې پیل شوې، جنرال بوروايوک په لومړیو ډېر بریالی وه، په درې ځایونو کې د سیند ته تېر شوی وه، په ځینو ځایونو کې یې درې

میله مخکي تگ هم کړی وه او د دښمن په صفونو کې یې درز اچولی وه، راتلونکي اته ورځې د سیند په غاړه قوي جگړه روانه وه، د متحدو فوځونو الوتکو گوله باري کوله.

د ایټالوي لخوا قوي ځوابي حملې کېدلې، د قوي هوايي حملو په پایله کې د استریا فوځ د منځه تلو د گواښ سره مخ وه. فرانسوي جنرال فوش چې د ۱۹۱۸ ز کال د جولای په لومړۍ نیټه د متحد فوځ مشر ټاکل شوی وه، هغه جنرال ډیاز ته امر وکړ، چې د استریا په ماته خورلي فوځ باندې یوه قوي حمله وکړي او بشپړ شکست ورکړي؛ خو جنرال ډیاز د جنرال پي ایټرو بیډگلیو په مشوره دا حمله ونکړه او د فوځ د بیا منظمولو پورې یې دا کار وځنډوه.

جنرال ډیاز په استریا باندې د حملې لپاره پوره چمتوالی پیل کړ، هغه سره ۵۷ برخې فوځ وه، چې ایټالوي، انګلیسي، فرانسوي، چکسلواکي فوځونه هم په کې ول، سربیره پر دوی د امریکا فوځ هم په کې وه، ۷۷۰۰ توپونه ورسره ول، په مقابل کې یې د استریا ۵۸ برخې فوځ او ۶۰۰۰ توپکي وې.

د اکتوبر ۲۹ پریکونې ورځ وه، د ایټالوي فوځ درې خونړۍ حملې وکړې، چې استریا ته ستره ضربه ورسوله، د جگړې په دوران کې د استریا فوځ کله دفاعي جگړه کوله، کله به زره نا زره او به د ایټالوي فوځ په گرد او غبار کې ورک شول.

د اکتوبر په ۳۱-۳۰ استریا اصلي ماته وخوړه، په دې ورځ یې هر فوځي په یوازې ځان په جلا جلا ځایونو کې جگړه پیل کړې وه.

د نومبر په ۳ ماښام ایټالوي فوځ تر نیټینو په خپله ولکه کې راوستی وه، په دې جگړه کې نږدې ۵۰۰۰۰۰ تنه استریایي فوځ اسیر شو.

ایټالوي ته شانداره بریا او د دښمن ته یې شرمناکه ماتې په برخه وروسیده، په دې ډول د لومړۍ نړیوالې جگړې دا جبهه هم له منځه ولاړه او جگړه په پای ته ورسیده.

نور بیا